

അറിയിപ്പ്

സഭാംഗങ്ങളെ സെൻഷർ ചെയ്തത് സംബന്ധിച്ച്

മി. സ്റ്റീക്കർ: റൂൾ 50 എടുക്കുന്നതിനുമുമ്പ് ഒരു കാര്യം സഭയെ അറിയിക്കേണ്ടതുണ്ട്.

ഇന്നലെ, 20-11-2019-ന് ചട്ടം 50 പ്രകാരം ലഭിച്ച നോട്ടീസിനുള്ള പരിഗണന പൂർത്തിയായതിനുശേഷം സഭാതലത്തിൽ ചില ദൗർഭാഗ്യകരമായ സംഭവങ്ങളുണ്ടാകുകയും അതേത്തുടർന്ന് സഭാ നടപടികൾ തടസ്സപ്പെടുകയും ചെയ്തു. ബഹുമാനപ്പെട്ട പ്രതിപക്ഷനേതാവ് തന്റെ വാക്കൗട്ട് പ്രസംഗം പൂർത്തീകരിക്കുന്നതിനുമുമ്പുതന്നെ പ്രതിപക്ഷ കക്ഷിയിൽപ്പെട്ട ഏതാനും അംഗങ്ങൾ ചെയറിനെതിരെ മുദ്രാവാക്യം വിളിച്ചുകൊണ്ട് സഭയുടെ വെല്ലുളിവിരങ്ങുകയും പ്രതിഷേധിക്കുകയും ചെയ്തു. തുടർന്ന് സർവ്വശ്രീ റോജി എം. ജോൺ, എൽദോസ് പി. കുനപ്പിള്ളിൽ, ഐ. സി. ബാലകൃഷ്ണൻ, അൻവർ സാദത്ത് എന്നീ അംഗങ്ങൾ മുദ്രാവാക്യം വിളിച്ചുകൊണ്ട് ഡയസിംഗ് കടന്നുകയറുകയും ചെയറിനേരെ പാഞ്ഞടുക്കുകയും ചെയ്തു. തുടർന്ന് സഭാനടപടികൾ തടസ്സപ്പെടുകയും സമ്മേളനം താത്കാലികമായി നിർത്തിവയ്ക്കേണ്ടി വരികയും ചെയ്തു. ജനാഭിലാഷം പ്രതിഫലിപ്പിക്കുന്നതും

ആരോഗ്യകരമായ ചർച്ചകൾ നടക്കേണ്ടതുമായ ജനപ്രതിനിധി സഭകളിൽ സംവാദങ്ങളോടൊപ്പം പ്രതിഷേധങ്ങളും ഉയർന്നുവരുന്നത് തികച്ചും സ്വാഭാവികമാണ്. ഒരു പരിധിവരെ അത് സ്വാഗതാർഹവുമാണ്. എന്നാൽ നമ്മുടെ സഭയുടെ ചട്ടങ്ങളും നടപടിക്രമങ്ങളും കീഴ്വഴക്കങ്ങളും അംഗങ്ങൾക്കായുള്ള പെരുമാറ്റച്ചട്ടങ്ങളും ലംഘിക്കപ്പെടുമ്പോൾ അതിനെതിരെ നടപടി സ്വീകരിക്കേണ്ടത് ചെയറിന്റെ കർത്തവ്യവും ഉത്തരവാദിത്വവുമാണ്. മുൻകാലങ്ങളിലും സഭയുടെ അന്തസ്സിന് നിരക്കാത്ത നടപടികളുണ്ടായിട്ടുണ്ട്. ഈ സാഹചര്യങ്ങളിലെല്ലാം സഭയുടെ collective wisdom-ന്റെ ഭാഗമായി യുക്തമായ നടപടികൾ സ്വീകരിച്ച കീഴ്വഴക്കമാണ് നമ്മുടെ സഭയ്ക്കുള്ളത്. ഉന്നതമായ ജനാധിപത്യ ബോധത്തിന്റെ പിൻബലത്തിൽ നടപടികൾ അംഗീകരിച്ച് പോകുന്ന രീതിയാണ് നമ്മുടെ പൂർവ്വസാമാജികരെല്ലാം സ്വീകരിച്ചിട്ടുള്ളത്. ഈ സാഹചര്യത്തിൽ 20-11-2019-ലെ സഭാനടപടികളുടെ ഭാഗമായി ഉയർന്നുവന്ന പ്രതിഷേധത്തിനിടെ സഭയുടെ ഡയസിപ്ലിന്റ് തള്ളിക്കയറുകയും മുദ്രാവാക്യം വിളിക്കുകയും സഭയുടെ ചട്ടങ്ങളും അംഗങ്ങൾക്കായുള്ള പെരുമാറ്റച്ചട്ടങ്ങളും ലംഘിക്കുകയും ചെയ്ത് സഭയുടെ അന്തസ്സിന് ചേരാത്തവിധം പെരുമാറുകയും ചെയ്ത സർവ്വശ്രീ റോജി എം.

ജോൺ, എൽദോസ് പി. കുന്നപ്പിള്ളിൽ, ഐ. സി. ബാലകൃഷ്ണൻ, അൻവർ സാദത്ത് എന്നീ അംഗങ്ങളെ പ്രസ്തുത നടപടികളുടെ പേരിൽ കേരള നിയമസഭാംഗങ്ങൾക്കുള്ള പെരുമാറ്റച്ചട്ടങ്ങളിലെ ചട്ടം 53 പ്രകാരം ചെയറിൽ നിക്ഷിപ്തമാക്കിയിട്ടുള്ള അധികാരം വിനിയോഗിച്ചുകൊണ്ട് സെൻഷർ ചെയ്യുന്നതായി അറിയിക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, അങ്ങയുടെ ഉത്തരവ് എന്താണെന്ന് മനസ്സിലായിട്ടില്ല. മേൽപ്പറഞ്ഞ നാല് അംഗങ്ങളെ സെൻഷർ ചെയ്യുക എന്നതുകൊണ്ട് ഉദ്ദേശിക്കുന്നത് എന്താണെന്ന് വ്യക്തമാക്കണം.

മി. സ്പീക്കർ: ചട്ടം 53-ൽ സെൻഷർ എന്താണെന്ന് കൃത്യമായി പറയുന്നുണ്ട്. (.....ബഹളം...) അങ്ങേയ്ക്ക് എന്താണ് മനസ്സിലാക്കാത്തത്? (.....ബഹളം...) സഭയുടെ കീഴ്വഴക്കങ്ങളും ചട്ടങ്ങളും ലംഘിച്ചുകൊണ്ടുള്ള സംഭവങ്ങളുണ്ടായ സാഹചര്യങ്ങളിലെല്ലാം എല്ലാക്കാലത്തും നടപടികൾ സ്വീകരിച്ചിട്ടുണ്ട്. അത് ക്ലോസ് ചെയ്യേണ്ടത് ആ സമയത്ത് ചെയറിലിരിക്കുന്നവരുടെ ഉത്തരവാദിത്വവുമാണ്. (ബഹളമാനപ്പെട്ട പ്രതിപക്ഷാംഗങ്ങൾ ബഹളത്തോടെ ഡയസിന് സമീപത്തേയ്ക്ക് വന്നു.) ഇത്

പരിധിവിട്ട രീതിയാണ്. സഭയുടെ അന്തസ്സിന് ചേരാത്ത വിധത്തിലുള്ള പെരുമാറ്റം മുൻകാലങ്ങളിലുമുണ്ടായിട്ടുണ്ട്, ആ കാലങ്ങളിലെല്ലാം ശക്തമായ നടപടികൾ സ്വീകരിച്ചിട്ടുണ്ട്, ആ നടപടികൾ സഭ അംഗീകരിച്ച് പോയിട്ടുണ്ട്. (.....ബഹളം...) സഭയുടെ അന്തസ്സും കീഴ്വഴക്കങ്ങളും ലംഘിക്കപ്പെട്ട സന്ദർഭങ്ങളിലെല്ലാം സ്വീകരിച്ച നടപടികൾ അംഗീകരിച്ചുപോകുന്ന ഉന്നതമായ ജനാധിപത്യബോധമാണ് സാമാന്യ മര്യാദയുള്ള എല്ലാവരും കാണിച്ചിട്ടുള്ളത് (...ബഹളം...) ആ ജനാധിപത്യബോധം നിങ്ങൾ അംഗീകരിക്കുന്നില്ലെങ്കിൽ എനിക്ക് മറ്റ് നിവൃത്തിയില്ല. (.....ബഹളം...)

(സർവ്വശ്രീ റോജി എം. ജോൺ, എൽദോസ് പി. കുറുപ്പിള്ളിൽ, ഐ. സി. ബാലകൃഷ്ണൻ, അൻവർ സാദത്ത് എന്നീ അംഗങ്ങളെ സെൻഷർ ചെയ്ത നടപടിയിൽ പ്രതിഷേധിച്ച് പ്രതിപക്ഷാംഗങ്ങൾ ഒന്നടങ്കം ബഹുമാനപ്പെട്ട സ്പീക്കറുടെ ഡയസിനുമുന്നിൽ വന്നുനിന്ന് മൂദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. രമേശ് ചെന്നിത്തല: സർ, ഇന്നലെ കക്ഷിനേതാക്കളുടെ യോഗത്തിൽ ഇതുമായി ബന്ധപ്പെട്ട ഒരു ചർച്ചയും പിന്നീടുണ്ടായില്ല. അത്

വീണ്ടും സഭയിൽ വന്നശേഷം പറഞ്ഞത് എല്ലാവരുമായി കൂടിയാലോചിച്ച് തീരുമാനമെടുക്കുമെന്നാണ്. അത് ശരിയായിരുന്നെങ്കിൽ പ്രതിപക്ഷത്തോടുകൂടി ആലോചിക്കേണ്ടതായിരുന്നു. അത്തരത്തിൽ ഒരു ആലോചനയും ഉണ്ടായില്ല. അത് ശരിയായ നടപടിയല്ല. കൂടിയാലോചിച്ച് തീരുമാനമെടുക്കുമെന്ന് അങ്ങ് ചെയ്തിരുന്നുകൊണ്ടാണ് പറഞ്ഞത്. അങ്ങനെയെങ്കിൽ ഇന്ന് സഭ തുടങ്ങുന്നതിനുമുമ്പ് ഞങ്ങളോടുകൂടി ആലോചിക്കേണ്ടതായിരുന്നു. ഞങ്ങളോട് ആലോചിക്കാതെ ഏകപക്ഷീയമായി തീരുമാനിച്ച സെൻഷ്യർ എന്ന നടപടി അംഗീകരിക്കാൻ കഴിയില്ല.

മി. സ്പീക്കർ: ഇന്നലെ നടന്ന കക്ഷിനേതാക്കളുടെ യോഗത്തിൽ പെരുമാറ്റച്ചട്ടം ലംഘിച്ച പശ്ചാത്തലത്തിൽ നടപടി സ്വീകരിക്കേണ്ടി വരുമെന്ന് ഞാൻ സൂചിപ്പിച്ചിരുന്നു. ബഹുമാനപ്പെട്ട ഒ. രാജഗോപാലുൾപ്പെടെയുള്ള അംഗങ്ങളെല്ലാം നടപടി സ്വീകരിക്കണമെന്ന് യോഗത്തിൽ പറഞ്ഞിരുന്നു, അത് സ്വീകരിക്കാൻ ചെയറിന് അവകാശവുമുണ്ട്. (.....ബഹളം....) ചട്ടം 53 എന്താണെന്ന് അങ്ങ് ശ്രദ്ധിക്കൂ,

പെരുമാറ്റ ചട്ടലംഘന സംഗതിയിൽ സ്പീക്കർക്ക് താഴെപ്പറയുന്ന ശിക്ഷാ/ പിഴകൾ ഏതെങ്കിലും ചുമത്താവുന്നതാണ്.

(a) താക്കീത്

(b) ശാസന

(c) സെൻഷർ

(d) സഭയിൽ നിന്നും പിൻവലിക്കൽ

(e) സഭയുടെ സേവനത്തിൽ നിന്നും ഒരു വിനിർദ്ദിഷ്ട

കാലയളവിലേയ്ക്കുള്ള സസ്പെൻഷൻ

(f) സഭ ഉചിതമെന്ന് കരുതുന്ന മറ്റേതെങ്കിലും ശിക്ഷാ നടപടി

ഇക്കാര്യങ്ങളെല്ലാം സഭാകീഴ്വഴക്കങ്ങളിലെ ചട്ടം 53-ൽ കൃത്യമായി പറഞ്ഞിട്ടുണ്ട്. (...ബഹളം...) പരിമിതമായ ഒരു ശിക്ഷാനടപടിപോലും ഏറ്റുവാങ്ങാൻ തയ്യാറല്ലാത്ത ഈ മാനസികാവസ്ഥ (...ബഹളം...) ഈ വിഷയത്തിൽ കൂടുതൽ ചർച്ചയ്ക്കൊന്നും പ്രസക്തിയില്ല. (...ബഹളം...) ബഹുമാനപ്പെട്ട പ്രതിപക്ഷ നേതാവേ, ഇങ്ങനെയൊരു സാഹചര്യമുണ്ടായത് വളരെ നിർഭാഗ്യകരമാണ്. ഈ സഭയുടെ ചരിത്രത്തിൽ ഒരിക്കലുമില്ലാത്ത രീതിയിലാണ് നിങ്ങൾ പെരുമാറുന്നത്. സഭയിൽ മുമ്പും സെൻഷറും സസ്പെൻഷനുമൊക്കെ ഉണ്ടായിട്ടുണ്ട്. അന്നൊന്നുമില്ലാത്ത രീതിയിൽ പെരുമാറുന്നത് സഭയുടെ അന്തസ്സിന് ചേരുന്നതാണോയെന്ന് നിങ്ങൾ

ആലോചിക്കണം. ഇത് ലോകം മുഴുവൻ കാണുന്നുണ്ടെന്ന് നിങ്ങൾ മനസ്സിലാക്കിയാൽ മതി, അത്ര മാത്രമേ പറയാനുള്ളൂ. പ്ലീസ്... വളരെ നിർഭാഗ്യകരമാണ്. സഭയുടെ അന്തസ്സിന് ചേരാത്ത സംഭവങ്ങൾ മുൻകാലങ്ങളിലുമുണ്ടായിട്ടുണ്ടെന്ന് ഞാൻ റൂളിംഗിൽത്തന്നെ പറഞ്ഞു. അന്നെല്ലാം സഭ നിയന്ത്രിക്കുന്ന ചെയറിൽ നിന്നും നടപടികളുമുണ്ടായിട്ടുണ്ട്. നടപടി സ്വീകരിച്ച് ജനാധിപത്യ ബോധത്തോടെ അംഗീകരിക്കുന്ന രീതിയാണ് എല്ലാകാലത്തും എല്ലാവരും സ്വീകരിച്ചിട്ടുള്ളത്. ഈ നടപടി ശരിയാണോയെന്ന് അങ്ങ് ആലോചിക്കണം. (...ബഹളം...) നിങ്ങൾ സീറ്റിലിരുന്നാലേ പ്രതിപക്ഷനേതാവിന് മൈക്ക് നൽകുകയുള്ളൂ... സീറ്റിലേയ്ക്ക് മടങ്ങിപ്പോകണം... സീറ്റിലിരിക്കണം... ഇതൊന്നും വ്യക്തിപരമായ പ്രശ്നമല്ല.

ശ്രീ. രമേശ് ചെന്നിത്തല: സർ, ഇന്നലെ അങ്ങയുടെ ചോമ്പറിൽ വെച്ച് ബഹുമാനപ്പെട്ട മുഖ്യമന്ത്രിയുടെയും കക്ഷി നേതാക്കളുടെയും യോഗം ചേർന്നിരുന്നു..

മി. സ്പീക്കർ: നടപടി സ്വീകരിക്കേണ്ടി വരുമെന്ന് അവിടെവെച്ച് ഞാൻ പറഞ്ഞിരുന്നല്ലോ?

ശ്രീ. രമേശ് ചെന്നിത്തല: സർ, ആ സന്ദർഭത്തിൽ നടപടി

സ്വീകരിക്കേണ്ടിവരുമെന്ന് അങ്ങ് പറഞ്ഞുവെന്നുള്ളത് ശരിയാണ്. ഇന്നത്തെ സഭാനടപടികൾ വേഗത്തിൽ പൂർത്തിയാക്കണമെന്ന നിർദ്ദേശമാണ് ബഹുമാനപ്പെട്ട മുഖ്യമന്ത്രി മുമ്പോട്ടുവച്ചത്. അക്കാര്യം ഞങ്ങൾ അംഗീകരിച്ചു. തിരിച്ച് ചെയറിൽ വന്നശേഷം അങ്ങ് പറഞ്ഞത് എല്ലാവരുമായി കൂടിയാലോചിച്ച് കാര്യങ്ങൾ തീരുമാനിക്കുമെന്നാണ്.

മി. സ്പീക്കർ: ആലോചിച്ച്, കാര്യങ്ങൾ പരിശോധിച്ച് നടപടികൾ സ്വീകരിക്കുമെന്നാണ് പറഞ്ഞത്.

ശ്രീ. രമേശ് ചെന്നിത്തല: സർ, ഞാൻ പറയട്ടെ, എല്ലാവരുമായി കൂടിയാലോചിച്ച് ഈ കാര്യത്തിൽ തീരുമാനമെടുക്കാമെന്നാണ് പറഞ്ഞത്. അങ്ങനെയെങ്കിൽ ബഹുമാനപ്പെട്ട മുഖ്യമന്ത്രിയും കക്ഷി നേതാക്കളും ഉൾപ്പെടെ എല്ലാവരുമിരിക്കുന്ന സമയത്ത് അങ്ങ് അതിനെക്കുറിച്ച് പറയണ്ടേ? ശ്രീ. ഒ. രാജഗോപാലാണ് അവിടെ ഇക്കാര്യം ഉന്നയിച്ചതെന്നത് ശരിയാണ്. നടപടിയെടുക്കണമെന്ന് അദ്ദേഹം പറഞ്ഞുവെന്നത് സത്യമാണ്. അപ്പോൾ ബഹുമാനപ്പെട്ട മുഖ്യമന്ത്രി കാര്യപരിപാടികൾ വേഗത്തിൽ അവസാനിപ്പിക്കാമെന്ന് പറഞ്ഞു. എന്നാൽ അങ്ങ് ചെയറിൽ വന്നിരുന്ന് എല്ലാവരുമായും കൂടിയാലോചിച്ച് തീരുമാനിക്കുമെന്ന് പറഞ്ഞു. എന്നാൽ

ഞങ്ങളോട് ആലോചിച്ചില്ലല്ലോ...പിന്നെന്തിനാണ് അങ്ങനെ പറഞ്ഞത്.

മി. സ്പീക്കർ: ചട്ടങ്ങൾ അനുവദിക്കുന്ന നടപടികൾ മാത്രമേ ചെയർ സ്വീകരിച്ചിട്ടുള്ളൂ. പരിമിതമായ നടപടിപോലും അംഗീകരിക്കാനുള്ള ജനാധിപത്യ മര്യാദ കാണിക്കണമോ വേണ്ടയോ എന്ന് തീരുമാനിച്ചാൽ മതി. നിങ്ങളുടെ പ്രശ്നമെന്താണ്, (...ബഹളം...) അതിൽ ഞാൻ പ്രകോപിതനാകുന്നില്ല. സഭയുടെ ചട്ടങ്ങളിൽ പറഞ്ഞിട്ടുള്ള അധികാരങ്ങൾ ഉപയോഗപ്പെടുത്തി മാത്രമാണ് കാര്യങ്ങൾ ചെയ്തിട്ടുള്ളത്. (...ബഹളം...) റൂൾ 50 പ്രകാരം നോട്ടീസ് നൽകിയത് സ്വീകാര്യമാണെങ്കിൽ നമുക്ക് ആരംഭിക്കാം.